

DUN FRANĠISK BUTTIĠIEĠ

Kappillan f'Had-Dingli bejn żewġ Isqfijiet bl-approvazzjoni tal-Gvernatur Stuart (1847 - 1848)

Suċċessur ghal Dun Anton Vassallo

Fl-1846, Dun Anton Vassallo halla minn Kappillan f'Had-Dingli ghax ġie magħżul biex imexxi l-parroċċa ta' H'Attard. L-aħjar fost dawk li daħlu għall-konkors biex jiehdu l-parroċċa ta' Had-Dingli f'idejhom kien Dun Franġisk Buttigieg, qassis Ghawdxi ta' 28 sena. Kien minn familja fqira. Ma kellux hlief patrimonju li jirrendilu xi għaxar skudi fis-sena. Għalhekk, il-Kan. Dun Salv Lanzon, bħala l-Arċidjaknu u l-Vigarju Ġenerali ta' Mons. Franġisku Saverju Caruana, Isqof ta' Malti u Arċisqof titulari ta' Rodi, fil-25 ta' Novembru, 1846, iddikjara li Buttigieg, jekk isir Kappillan, jinghata prebenda halli tkunlu ta' għajjnuna fl-ghajxien tieghu. Il-prebenda ta' Kappillan ta' Had-Dingli kienet se tkun ta' 63 skud u nofs. Meta kienu se jitnaqqsu l-piżijiet u l-ispejjeż marbutin magħha, u jżdid id-dhul incert, il-prebenda setgħet taqbeż xi ftit il-mitt skud ta' Ruma fis-sena.¹

Nomina mill-Papa u Approvazzjoni mill-Gvernatur

Buttigieg sar Kappillan ta' Had-Dingli bil-qawwa ta' bolla appostolika li harġet bl-awtorità tal-Papa Piju IX, li kien fl-ewwel sena tal-Papat tieghu. Ġie ddikjarat, fil-21 ta' Jannar, 1847, li Buttigieg kien jisthoqqlu li jmexxi l-parroċċa ta' Had-Dingli. Żdid ukoll li d-dhul tieghu, b'dak li kien incert, kellu mnejn iwassal għal 160 dukat fis-sena.²

Il-bolla ntbagħtitlu fis-27 ta' Jannar, 1847. Waslet f'idejn Buttigieg wara qrib ġimagħtejn. Imma, qabel ma sata' jkollha l-valur tagħha, kellu joqgħod għall-liġijiet oħrajn ta' żmienu. Fit-12 ta' Jannar, 1838, kienet harġet proklama li laqtet lill-Ekklesjastiċi kollha li ġew mogħtijin xi titlu jew xi benefiċċju minn Awtorità barranija. Jekk il-Gvernatur ma jagħtix l-approvazzjoni tiegħu kull nomina u kull benefiċċju kienu jitqiesu invalidi. Sadanittant, il-Gvernatur għal Malta kien tbiddel. Fl-1847, il-Gvernatur kien Sir Patrick Stuart, li ma kienx mahbub mill-Maltin. Billi l-Papa wkoll hu mexxej barrani, in-nomina ta' Kappillan ma setgħetx tkun valida mingħajr l-approvazzjoni tal-Gvernatur. Għalhekk, fil-11 ta' Frar, 1847, Dun Franġisk Buttigieg ressaq quddiem il-Gvernatur Stuart ir-rikors tiegħu halli jinghata l-approvazzjoni meħtieġa. Hu nforma lill-Gvernatur bil-għażla tiegħu, u staqsa jekk kienx hemm xi oġġezzjoni għall-esekuzzjoni tad-dokumenti ta' Ruma.

L-ghada stess, 12 ta' Frar, William Sim, l-Aġent Segretarju Ġenerali, baġhat jgħarraf. lil Buttigieg li Stuart japprova l-għażla tiegħu biex ikun Kappillan għal Had-Dingli.³ Minnufih, fl-istess ġurnata tat-12 ta' Frar, Buttigieg ippreżenta lill-Vigarju Ġenerali Lanzon id-dokumenti kollha tiegħu. Imma, fid-dikjarazzjoni tal-Kurja Djoċesana, ma jissemmewx hlief l-ittri appostoliċi.⁴

Pussess u Bidu ta' Hidma

Ma kienx hemm dewmien. Is-Sibt, 13 ta' Frar, 1847, il-Vigarju Ġenerali, bħala Delegat Appostoliku, iddikjara fil-Kurja l-Kbirà ta' l-Isqof li Buttigieg kellu jinghata

I-pussess tal-parroċċa halli jibda' l-hidma pastorali bid-drittijiet, benefiċċji, u dmirijiet kollha li jiġu magħha.⁵

L-ghada stess, 14 ta' Frar, Dun Franġisk Buttigieg ġie mogħti mill-Vigarju Ġenerali I-pussess tal-parroċċa ta' Santa Marija ta' Had-Dingli. Ix-xhieda kienu Dun Pawl Camilleri: qassis mis-Siġġiewi, u Dun Ġwann Abela: il-qassis wahdieni li kien hemm f'Had-Dingli.⁶

Il-Kappillan mar joqgħod fil-Kanonika ta' Had-Dingli, li kienet fi Triq San Rokku. Kellu miegħu lil missieru Mikiel ta' 44 sena. Imma, fl-istess dar miegħu, kien hemm ukoll tliet kjerċi. Tnejn minnhom kienu hutu: Ġużeppi (ta' 23 sena) u Salvu (ta' 12-il sena). Il-kjerku l-iehor kien Orazio Buttigieg (ta' 23 sena), pro-neputi tal-Kappillan. Kjerċi oħrajn fil-parroċċa ma kienx hemm. Imma kien hemm, fi Triq il-Buskett, Dun Ġwann Abela, ta' 44 sena, li kien għamillu xhud fil-pussess.⁷

Minn Ġrajjet Parroċċa Ċkejna

Il-Kappillan malajr ha f'idejh il-piż tal-parroċċa. Imma, l-ewwel magħmudija ta' żmien, li kienet fil-15 ta' Frar, l-ghada tal-pussess tiegħu, saret minn Dun Ġwann Abela. Hu għammed lil Ġanna Camilleri.⁸ L-ewwel darba li jidher isem il-Kappillan fir-reġistri uffiċjali kien fis-26 ta' Marzu, 1847, meta għammed lil Katarina Xerri.⁹

Dan kien parrokat qasir f'rahal ċkejken ta' bdiewa. Buttigieg halla jgħaddu xahrejn biex ipprezenta ruhu quddiem il-Vigarju Ġenerali halli jiehu l-ġurament tiegħu bhala Kappillan. Fit-12 ta' April, 1847, hu mar fil-Kurja ta' l-Isqof biex jiehu l-ġurament li jaqdi d-dmirijiet tiegħu kollha bhala ragħaj spiritwali. Bhala xhieda għal dak il-ġurament kien hemm Dun Ġwann Bonomo (il-Kancellier tal-Kurja) u Dun Franġisk Caruana (qassis minn Hal Tarxien).¹⁰

F'dik l-istess sena, fil-11 ta' Lulju, 1847, ġiet amministrata l-Grizma ta' l-Isqof lil seba' subien u hames bniet minn Had-Dingli. Imma l-Grizma ma saritx f'Had-Dingli. It-tfal ittiedu fil-parroċċa ta' San Pawl tar-Rabat. Għamilhielhom l-Isqof Publu M. Sant, l-Awżiljarju ta' l-Arcisqof Caruana, li kien marid hafna¹¹. Fil-fatt, l-Arcisqof Franġisku Saverju Caruana miet fis-17 ta' Novembru, 1847, u Sant kien is-suċċessur tiegħu.¹²

Qabel ma Buttigieg temm il-hidma tiegħu f'Had-Dingli, l-Arcisqof Sant, fit-23 ta' Mejju, 1848, mar fil-parroċċa għall-ewwel viżta pastorali tiegħu. F'dik l-okkażjoni, l-Arcisqof amministra s-sagrament tal-Grizma fil-knisja parrokkjali lil tnax-il tifel, u lil disa' bniet.¹³

Fl-okkażjoni ta' dik il-viżta, il-Kappillan hejja *Status Animarum* bl-ismijiet u l-etajiet tal-fidili kollha. Kien lest fl-20 ta' Mejju. Minnu nafu nafu li, f'Had-Dingli, kienu joqgħodu 418-il persuna. 207 kienu ta' sess maskil, waqt li 211 kienu ta' sess femminil.¹⁴ Minn din ir-relazzjoni, nafu wkoll kif kien imqassam ir-rahil. It-toroq kienu jġibu dawn l-ismijiet: il-Ġdida, Għar Bittija, S. Marija Maċdalena, Rjali, il-Buskett, id-Dejqa, il-Għajn, Santa Marija, Santa Duminka, il-Kunċizzjoni, u San Rokku.¹⁵ Dawn l-ismijiet kollha għadhom jeżistu minbarra Triq il-Ġdida (li llum hi Triq il-Parroċċa) u Triq Irjali (li hi Triq il-Kbira).

Fi żmien Buttigieg, saru tliet tiġijiet biss f'Had-Dingli.¹⁶ Imbagħad, fl-istess sena 1848, Dun Franġisk Buttigieg ġie magħżul bhala Kappillan ta' Hal-Luqa, u, mill-25 ta' Jannar, 1849, il-parroċċa bdiet titmexxa minn Kappillan ġdid li kien Dun Indri Mallia.¹⁷

Dokumentazzjoni

1. AAM, *Kanc.*, III, Dingli, ff. 1r, 4r-v
2. *Ib.*, ff. 2r, 3r.
3. Nam, *CSG*, 10/1. f.89
4. AAM, *I. c.*, f. 1r.
5. *Ib.*, f. 5r-v.
6. *Ib.*, ff. 6v-7r.
7. APD, *St.A.*, IV.
8. APD, *Bapt.*, 1816-1885, f. 84.
9. *Ib.*, f. 85.
10. AAM, *I.c.*, f.7v.
11. APD, *Conf.*, II (1720-1874), 11/7/1847.
12. R. Ritzler-P. sefrin, *Hier. Cath.*, VIII, 1978, p. 378.
13. APD, *Conf.*, II, 23/5/1848.
14. APD, *St.A.*, IV.
15. *Ib.*
16. APD. *Matr.*, IV (1877-1883), ff. 122-123.
17. NAM, *CSG*, 10/1, f.112; AAM, *Kanc.* III Dingli, 25/1/1849.

Abbrevjazzjonijiet

AAM	Arkivju Arċiveskovili (Furjana) Malta	Hier. Cath.	Hierarchia Catholica
APD	Arkivju Parrokjali Had-Dingli	Kanc.	Kanċellerija
Bapt.	Baptismata: Magħmudijiet	Matr.	Matrimonia: Żwiggijiet
Conf.	Confirmatio: Griżma ta' l-Isqof	NAM	National Archives (Rabat)
CSG	Chief Secretary to Governor		Malta

Sehem il-Baned fil-Festa

- **Is-Sibt, 10 ta' Awissu** – Il-Banda Santa Marija ta' Had-Dingli tiehu sehem fl-okkażjoni tal-Hruġ ta' l-Istatwa ta' Santa Marija.
- **Il-Hadd, 11 ta' Awissu fid-9.00 a.m.** – Il-Banda Santa Marija ta' Had-Dingli tiehu sehem fil-korteo u l-quddiesa b'tifkira mit-twaqqif tagħha.
- **It-Tnejn, 12 ta' Awissu fit-8.30 p.m.** – Il-Banda Santa Marija ta' Had-Dingli tiehu sehem f'Lejla Maltija organizzata mill-istess Banda f'Misraħ Frenċ Abela.
- **Il-Ġimgħa, 16 ta' Awissu fit-8.30 p.m.** – Marċ brijuz mill-Banda San Filep ta' Haż-Żebbuġ li jghaddi minn dawn it-toroq: Ghar Bittija, Housing Estate II, San Pawl tal-Pitkali, Misraħ Suffara, Ġużè Ellul Mercer, Ċensa Spiteri, Misraħ Frenċ Abela, il-Kunċizzjoni, il-Kbira, il-Parroċċa u l-Pjazza.
- **Is-Sibt, 17 ta' Awissu fit-8.00 p.m.** – Marċ brijuz mill-Banda Santa Marija ta' Had-Dingli li jghaddi minn dawn it-toroq: il-Buskett, il-Kbira, Santu Rokku u l-Parroċċa. Wara, l-istess Banda tesegwixxi Programm Mużikali fil-Pjazza tal-Knisja u ddoqq l-Innu l-Kbir.
- **Il-Hadd, 18 ta' Awissu fl-10.30 a.m.** – Marċ brijuz mill-Banda San Ġuzepp ta' Hal-Kirkop li jghaddi minn dawn it-toroq: il-Kbira, l-Irdum, Ghar Bittija, il-Knisja, Salvu Azzopardi, Ġużè Ellul Mercer, l-Ghajj, Santa Duminka, Santa Marija, il-Kbira, il-Parroċċa u l-Pjazza.
- **Il-Hadd, 18 ta' Awissu fis-5.45 p.m.** – Marċ mill-Banda Konċi Ruġġieru tar-Rabat li jghaddi minn dawn it-toroq: il-Kbira, il-Parroċċa u l-Pjazza. L-istess Banda ddoqq waqt il-hruġ tal-Purċissjoni, tesegwixxi Programm Mużikali u terġa' ddoqq fid-dhul tal-Purċissjoni.
- **Il-Hadd, 18 ta' Awissu fis-7.00p.m.** – Il-Banda 'Peace' tan-Naxxar takkompanja l-Istatwa Titulari matul il-Purċissjoni kollha.
- **Il-Hadd, 18 ta' Awissu fl-10.15 p.m.** – Il-Banda Santa Marija ta' Had-Dingli tagħmel il-Marċ ta' l-Ahhar li jghaddi minn dawn it-toroq: il-Kbira, il-Parroċċa u Misraħ Frenċ Abela.